

ශ්‍රී ලංකා රක්ෂණ නියාමන කොමිෂන් සභාව - 2017

ශ්‍රී ලංකා රක්ෂණ නියාමන කොමිෂන් සභාවේ 2017 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2017 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය සහ 2017 අංක 23 දරන රක්ෂණ කර්මාන්තය විධිමත් කිරීමේ සංශෝධිත පනත හා 2000 අංක 43 දරන ශ්‍රී ලංකා රක්ෂණ කර්මාන්තය විධිමත් කිරීමේ පනතේ 8 (3) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14 (2) (සී) වගන්තිය ප්‍රකාර කොමිෂන් සභාවේ වාර්ෂික වාර්තාව සමඟ ප්‍රකාශයට පත්කළ යුතුයැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ. මුදල් පනතේ 13 (7) (ඒ) වගන්තිය ප්‍රකාර විස්තරාත්මක වාර්තාවක් කොමිෂන් සභාවේ සභාපති වෙත 2018 ජූලි 18 දින නිකුත් කරන ලදී.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් හා හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී අවස්ථාවෝචිතව උචිත විගණන පරිපාටි සැලසුම් කිරීම පිණිස කොමිෂන් සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් කොමිෂන් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ථ ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) හා (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 ශ්‍රී ලංකා රක්ෂණ මණ්ඩලය (IBSL) යන නාමය ශ්‍රී ලංකා රක්ෂණ නියාමක කොමිෂන් සභාව යනුවෙන් වෙනස් කිරීම

ශ්‍රී ලංකා රක්ෂණ මණ්ඩලය යටතේ ලියාපදිංචි සියලු රක්ෂණ සමාගම් ශ්‍රී ලංකා සුරැකුම්පත් හා විනිමය කොමිෂන් සභා පනත යටතේ අනිවාර්ය ලැයිස්තුගත කිරීමේ අවශ්‍යතාවයෙන් නිදහස් කිරීමේ අරමුණ ඇතිව, ශ්‍රී ලංකා රක්ෂණ මණ්ඩලය, ශ්‍රී ලංකා රක්ෂණ නියාමන කොමිෂන් සභාව ලෙස 2017 අංක 23 දරන රක්ෂණ කර්මාන්තය විධිමත් කිරීමේ (සංශෝධන) පනතින් වෙනස් කර තිබුණි.

1.5 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2017 දෙසැම්බර් 31 දිනට ශ්‍රී ලංකා රක්ෂණ නියාමන කොමිෂන් සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳව අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් නිරීක්ෂණය කරනු ලැබේ.

(අ) ශ්‍රී ලංකා රාජ්‍ය අංශ ගිණුම්කරණ ප්‍රමිත 7

2006,2008 හා 2012 වර්ෂවලදී මිලදීගෙන තිබුණු ධාරණ අගය රු.2,604,348 ක් වූ මෝටර් වාහන 2014 වර්ෂයේදී රු.10,000,000 කට ප්‍රත්‍යාගණනය කර තිබුණි. ප්‍රමිතයේ 47 ඡේදය ප්‍රකාරව ප්‍රත්‍යාගණිත වත්කමක සාධාරණ අගය එහි ධාරණ අගයෙන් ප්‍රමාණාත්මක ලෙස වෙනස් වනවිට නැවතත් ප්‍රත්‍යාගණනයක් සිදු කළ යුතු වුවත් 2014 වර්ෂයෙන් පසුව ප්‍රත්‍යාගණනයක් සිදුකර නොතිබුණි.

(ආ) ප්‍රමිතයෙහි 65 ඡේදය ප්‍රකාරව, ජංගම නොවන වත්කම්වල ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් මෝටර් වාහන හැර පිරිවැය රු.31,724,786 ක් වූ වත්කම් සම්පූර්ණයෙන් ක්ෂය කර ඇතත් තවදුරටත් ප්‍රයෝජනයට ගනිමින් පැවතුණි. ඒ අනුව වූ ඇස්තමේන්තුගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි.

2.2.2 ගිණුම්කරණ ප්‍රතිපත්ති

පහත සඳහන් නිරීක්ෂණ කරනු ලැබේ.

- (අ) රක්ෂණ ආයතනයක් ලෙස ලියාපදිංචි කිරීම සඳහා ඉල්ලුම් කිරීමේදී ඒ සඳහා අවශ්‍ය සුදුසුකම් සපුරාලීම සඳහා නියමිත කාල සීමාවක් නිර්ණය කර නොමැති අතර අයදුම්පතේ සඳහන් කර තිබුණු කොන්දේසි අනුව, රක්ෂණ ආයතනයක් ලෙස ලියාපදිංචිය සඳහා අයදුම්පත් ඉදිරිපත් කල ආයතනය අයදුම්පත ඉවත් කර ගැනීමක් සිදු කරයි නම් අදාල මුදලින් සියයට 50 ක් පමණක් ආපසු ගෙවන බව සඳහන් කර තිබුණි. එසේ වුවද විගණනය විසින් පරීක්ෂණයට භාජනය කළ අවස්ථා තුනකදී ඒ අනුව කටයුතු නොකර වැයකල මුළු මුදල වූ රු.500,000 ක් ආපසු ගෙවා තිබුණු අවස්ථාවක්, මුළු මුදල රඳවාගෙන ගෙවිය විය යුතු ලෙස සටහන් කර තිබුණු අවස්ථාවක් හා මුළු මුදලම ආදායමට ගෙන තිබුණු අවස්ථාවක් නිරීක්ෂණය විය.
- (ආ) කොමිෂන් සභාව විසින් පුස්තකාල පොත් සම්බන්ධව අනුගමනය කර තිබූ ප්‍රතිපත්තිය වනුයේ සියළු පොත් පිරිවැය, මිලදී ගන්නා වර්ෂයේ වියදම් ලෙස ගිණුම්ගත කිරීමයි. කෙසේ වුවද, සභාව මිලදී ගෙන තිබූ පිරිවැය රු.100,000 ඉක්මවූ පොත්ද ඉහත කී පරිදි වියදම් ලෙස ගිණුම්ගත කර තිබෙන බව පුස්තකාල පරිග්‍රහණ ලේඛනය අනුව නිරීක්ෂණය විය.

2.2.3 ගිණුම්කරණ අඩුපාඩු

2000 අංක 43 දරන රක්ෂණ කර්මාන්තය විධිමත් කිරීමේ පනතේ 16(1) හා (2) වගන්ති අනුව, සෑම රක්ෂණකරුවෙකු විසින්ම තම රක්ෂණ සමාගම්වල මුළු ලේඛනගත වාරික මුදල මත වාර්ෂික ගාස්තුවක් ශ්‍රී ලංකා රක්ෂණ නියාමන කොමිෂන් සභාවට ගෙවිය යුතු විය. ඒ අනුව 2017 ජුනි 28 දින කටයුතු අත්හිටුවා තිබූ රක්ෂණ සමාගමකින් ලැබිය යුතු රු. 1,460,687 ක් ගිණුම්ගත කර නොතිබුණි.

2.2.4 පැහැදිලි නොකළ වෙනස්කම්

2017 වර්ෂයට අදාළව ජාතික රක්ෂණ භාර අරමුදලෙන් ලැබියයුතු සෙස් ආදායම ලෙස රු. 10,062,587 ක් කොමිෂන් සභාවේ මූල්‍ය ප්‍රකාශනවල දක්වා තිබුණද 2017 වර්ෂයේ ජාතික රක්ෂණ භාර අරමුදලේ අවසන් මූල්‍ය ප්‍රකාශන අනුව කොමිෂන් සභාව වෙත ගෙවිය යුතු සෙස් ආදායම රු. 16,107,274 ක් වීම හේතුවෙන් රු. 6,044,687 ක වෙනසක් විය.

2.3 ලැබිය යුතු ගිණුම්

2000 අංක 43 දරන රක්ෂණ කර්මාන්තය විධිමත් කිරීමේ පනතේ 38(1)(ආ) වගන්තිය ප්‍රකාරව, 2015 වර්ෂයේදී දීර්ඝ කාලීන (ජීවිත රක්ෂණ) හා සාමාන්‍ය රක්ෂණ ලෙස රක්ෂණ ආයතන වෙන් කිරීම සඳහා අයදුම්කළ රක්ෂණ සමාගමකින් ලැබී තිබුණු රු. 500,000 ක් හා ඊට අදාළව ලැබිය යුතු රු. 71,429 ක බදු මුදලක් විගණන දින වන විටත් පනත ප්‍රකාරව වෙන්කිරීම් සිදු නොකිරීම නිසා නිරවුල් නොවී පැවතුණි.

2.4 නීති රීති, රෙගුලාසි හා කළමනාකරණ තීරණවලට අනුකූල නොවීම.

පහත සඳහන් අනුකූල නොවීම් නිරීක්ෂණය විය.

| නීති රීති හා රෙගුලාසි යනාදියට යොමුව | අනුකූල නොවීම |
|---|--|
| (අ) 2000 අංක 43 දරන රක්ෂණ කර්මාන්තය විධිමත් කිරීමේ පනතේ 38(1)(ආ) වගන්තිය | දිර්ඝ කාලීන රක්ෂණ (ජීවිත රක්ෂණ) ව්‍යාපාරය සම්බන්ධයෙන් වන වත්කම් ,වෙනත් යම් පංතියක රක්ෂණ ව්‍යාපාරය සම්බන්ධයෙන් වූ වත්කම් වලින් වෙන්ව තබා ගත යුතු වුවද ලියාපදිංචි රක්ෂණ සමාගම් 12 න් රක්ෂණ සමාගම් 2ක් මෙතෙක් එසේ කටයුතු කර නොතිබුණි. |
| (ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහයේ මුදල් රෙගුලාසි 371 | ලබා ගන්නා තත්කාර්ය අතුරු අග්‍රිම, එය දෙන ලද කාර්ය නිමකල වහාම නැවත පියවිය යුතු වුවත් රු. 755,996 ක් වූ අත්තිකාරමක් ලබා ගෙන මාස 06 ඉක්මවා තිබුණද, විගණිත දිනය වනවිටත් පියවා නොතිබුණි. |
| (ඇ) 2003 ජුනි 02 දිනැති අංක PED/12 දරන රාජ්‍ය ව්‍යාපාර වක්‍රලේඛයේ 9.14. ඡේදය | පරිපාලන අත්පොතක් සකස් කර ඒ සඳහා අධ්‍යක්ෂ මණ්ඩල අනුමැතිය සහිතව භාණ්ඩාගාර ලේකම් වෙත ඉදිරිපත් කර එකඟතාවය ලබා ගත යුතු වුවද, අත්පොත් සඳහා විගණිත දිනය වන විටත් භාණ්ඩාගාර ලේකම්ගේ එකඟතාවය ලැබී නොතිබුණි. |

3. මූල්‍ය සමාලෝචනය

3.1 මූල්‍ය ප්‍රතිඵල

කොමිෂන් සභාව ආරම්භයේ සිටම මූල්‍ය ප්‍රකාශනවල බදු පසු අතිරික්තයක් හෝ ඌණතාවයක් පෙන්නුම් නොකෙරුණු අතර කොමිෂන් සභාව විසින් ආදායම ඉක්මවන වියදම සඳහා වූ මුදල්, රක්ෂණ හිමියන්ගේ ආරක්ෂණ අරමුදලට ගලපමින් ඉහත කී අතිරික්තය හෝ ඌණතාවය ශුන්‍ය කර තිබුණි. ඉදිරිපත් කරන ලද මූල්‍ය ප්‍රකාශන අනුව, කොමිෂන් සභාවේ ආදායම පෙර වර්ෂයට සාපේක්ෂව රු.20,622,656 කින් වැඩි වී තිබුණු අතර කොමිෂන් සභාවේ මුළු වියදම ද රු. 20,457,782 කින් එනම් සියයට 15 කින් වැඩි වී තිබුණි. රක්ෂණ ඔප්පු හිමියන්ගේ ආරක්ෂණ අරමුදලට කළ මාරු කිරීම රු.19,035,468 කින් හා මෙහෙයුම් වියදම් රු.4,179,824 කින් වැඩිවීම ඉහත වියදම වැඩිවීම කෙරේ ප්‍රධාන වශයෙන් හේතු වී තිබුණි.

කොමිෂන් සභාවේ 2013 සිට 2017 දක්වා වර්ෂ 05 සඳහාම මූල්‍ය ප්‍රකාශන අනුව මෙහෙයුම් අතිරික්තයක් නොවුණු නමුදු පසුගිය වසර 05හි සමස්ත ආදායම විචලතාවය පරීක්ෂා කිරීමේදී, 2013, 2014, 2015 හා 2016 වර්ෂයන්හි ආදායමක් ක්‍රමයෙන් වැඩි වී තිබුණි. සමාලෝචිත වර්ෂයේදීද ආදායමක් වැඩි වී තිබුණද එම වැඩිවීම පෙර වර්ෂයට සාපේක්ෂව සියයට 19 ක් පමණක් වී තිබුණි.

මේ සඳහා ප්‍රධාන වශයෙන් බලපා තිබුණේ වර්ෂය තුළදී රක්ෂණ ඔප්පු හිමියන්ගේ ආරක්ෂණ අරමුදලට අරමුදල් මාරු කිරීමයි.

4. මෙහෙයුම් සමාලෝචනය

4.1 කාර්යසාධනය

4.1.1 ක්‍රියාකාරීත්වය හා සමාලෝචනය

වාර්ෂික ක්‍රියාකාරී සැලැස්ම අනුව කොමිෂන් සභාවේ විමර්ශන, අධීක්ෂණ, නීති හා වෙළඳපොළ සංවර්ධන හා බාහිර සබඳතා අංශවල ප්‍රගතිය පිළිබඳව පහත සඳහන් නිරීක්ෂණ කරනු ලැබේ.

(අ) විමර්ශන අංශය

- (i) රක්ෂකයන් හා රක්ෂණ තැරැව්කරුවන් විසින් පාරිභෝගික පැමිණිලි නිරාකරණය කිරීමේදී අනුගමනය කළ යුතු ක්‍රියා පිළිවෙත සම්බන්ධයෙන් 2016 ඔක්තෝබර් 01 දින නිකුත් කර තිබූ මාර්ගෝපදේශ ලිපිය අනුව 2017 ජනවාරි 01 දින සිට අර්ධ වාර්ෂිකව පැමිණිලි පිළිබඳ හඳුන්වාදුන් ආකෘතිය ප්‍රකාරව දින 30 ක් ඇතුළතදී රක්ෂණ සමාගම් විසින් කොමිෂන් සභාව වෙත තොරතුරු එවිය යුතු වුවද රක්ෂණ ආයතන 27 න් ආයතන 09 ක් විගණන දිනය වන විටත් එසේ තොරතුරු එවා නොතිබුණි.
- (ii) 2017 වර්ෂයේ ලද පැමිණිලි 348 කින් පැමිණිලි 57 ක් එනම් සියයට 16 කට ආසන්න ප්‍රමාණයක් විගණන දිනය වූ 2018 ජූලි 24 දින වන විටත් නොවිසඳී පැවතුණි.

(ආ) අධීක්ෂණ අංශය

- (i) 2000 අංක 43 දරන රක්ෂණ කර්මාන්තය විධිමත් කිරීමේ පනතේ 38(3) (අ) වගන්තිය ප්‍රකාරව නියම කරනු ලබන යම් ආකෘතියක වාර වාර්තාවක් කලින් කල සපයන ලෙස ඒ ඒ රක්ෂණකරුවන්ගේ ඉල්ලා සිටිනු ලැබිය හැකිය. මාසය අවසන් වී දින 21 ක් ඇතුළත එලෙස ඉල්ලා ඇති ඔවුන්ගේ මාසික ව්‍යවස්ථානුකූල වාර්තා කොමිෂන් සභාව වෙත ඉදිරිපත් කළයුතු වුවද ඒ අනුව වාර්තා ඉල්ලා ඇති රක්ෂණ සමාගම් 03 ක් නියමිත කාලපරිච්ඡේදය තුළදී එම වාර්තා කොමිෂන් සභාව වෙත එවා නොතිබුණද කොමිෂන් සභාව ඒ සම්බන්ධව ක්‍රියා කර නොතිබුණි.
- (ii) ක්‍රියාකාරී සැලැස්මට අනුව, 2016 වර්ෂය සඳහා රක්ෂණ කර්මාන්තයේ අත්පොත 2017 වර්ෂයේ තුන්වන හා හතරවන කාර්තුව ඇතුළත ප්‍රකාශ කිරීමට සැලසුම් කළද, මාස 04 කට වඩා වැඩි කාල ප්‍රමාදයක් සහිතව 2018 අප්‍රේල් මාසයේදී එය ප්‍රකාශයට පත්කර තිබුණි.
- (iii) 2017 ඔක්තෝබර් 31 දින සිට ජීව ගණක තනතුර පුරප්පාඩුව පැවතීම නිසා 2017 වර්ෂයේ තෙවන සහ සිව්වන කාර්තුවල සිට මේ දක්වා රක්ෂණ ආයතනවල

අවධානම් පාදක ප්‍රාග්ධනය රාමුවට අනුව වගකීම් සමාලෝචනය කිරීමක් සිදු වී නොතිබුණි.

- (iv) 2000 අංක 43 දරන රක්ෂණ කර්මාන්තය විධිමත් කිරීමේ පනතේ 48(1) වගන්තිය ප්‍රකාරව, රක්ෂණකරුවන් විසින් ඉදිරිපත් කරනු ලබන ජීව ගණක තොරතුරු ජීව ගණකවරයා විසින් සමාලෝචනය කර නිර්දේශ කිරීම් සිදු කළ යුතු වුවද ජීව ගණක තනතුර පුරප්පාඩුව පැවතීම හේතුවෙන් රක්ෂණකරුවන් විසින් ඉදිරිපත් කරනු ලබන ජීව ගණක වාර්තා, 2016 වර්ෂයේ සිට මේ දක්වා සමාලෝචනයක් කර නොතිබුණි.
- (v) ශ්‍රී ලංකා රක්ෂණ කොමිෂන් සභාව යටතේ රක්ෂණ තැරැව්කාර සමාගම් 60 ක් ලියාපදිංචිව පවතින අතර එම සමාගම් අතුරින් සමාගම් 8 ක පමණක් 2017 වසර තුළ දී ක්ෂේත්‍රගත පරීක්ෂණ අධීක්ෂණය සිදුකර තිබුණි. එය මුළු තැරැව්කාර සමාගම් වලින් සියයට 13 ක පමණ ප්‍රතිශතයක් ගෙන තිබුණි.

(ඇ) නීති අංශය

- (i) 2000 අංක 43 දරන රක්ෂණ කර්මාන්තය විධිමත් කිරීමේ පනතේ 114 වගන්තියේ අර්ථ නිරූපිත, තැරැව්කරුවන්, ලියාපදිංචි කිරීම 2012 අප්‍රේල් 27 වැනි දින සිට ක්‍රියාත්මක වන පරිදි තාවකාලිකව නතර කර තිබුණු අතර 2016 මැයි 02 වන දින එම තහනම ඉවත් කර නව රක්ෂණ තැරැව්කාර සමාගම් ලියාපදිංචි කිරීම ආරම්භ කර තිබුණි. එසේ වුවද කොමිෂම විසින් තැරැව්කරුවන් ලියාපදිංචි කිරීමේ නිශ්චිත ක්‍රමවේදයක් හා ක්‍රියාපටිපාටියක් හඳුන්වා දී නොතිබීම හේතුවෙන් ලියාපදිංචි කටයුතු සිදු කිරීමේ දිගු කාලීන ප්‍රමාදයන් පවතින බව නිරීක්ෂණය විය.
- (ii) නියාමන/ උපදේශාත්මක ක්‍රියාමාර්ග ක්‍රියාවට නැංවීම සඳහා සෑම රක්ෂණ හා රක්ෂණ තැරැව්කාර ආයතනයක්ම, ප්‍රධාන නිලධාරියෙක් (Principle Officer) ලෙස ප්‍රධාන විධායක නිලධාරී හෝ විධායක කළමනාකරු හෝ එම කාර්යයන්ට වගකීමක් දරන නිලධාරියෙකු පත්කර 2017 මැයි 12 දිනට පෙර කොමිෂමට දැනුම්දිය යුතු බව කොමිෂන් සභාවේ 2016 මාර්තු 13 දිනැති මහ පෙන්වීම් (Direction) 09 මගින් සියළුම රක්ෂණ හා රක්ෂණ තැරැව්කාර ආයතන 60 කට දැනුම්දී තිබුණි. එම සමාගම් විසින් සිදුකළ ඉල්ලීම් මත මෙම කාලය 2017 සැප්තැම්බර් 30 වන දින තෙක් දීර්ඝ කර තිබුණ ද 2018 ජූලි 24 විගණිත දින වන විටත් රක්ෂණ ආයතන 02 ක් ප්‍රධාන නිලධාරියෙකු පත් කර නොතිබුණි.
- (iii) සෙලින්කෝ තකාහුල් ලිමිටඩ් වෙත 2009 වර්ෂයේදී සභාව විසින් ව්‍යාපාර කටයුතු අත්හිටුවීමක් පනවා තිබුණු අතර SC(FR) 191/09 දරන මූලික අයිතිවාසිකම් නඩුවේදී ශ්‍රේෂ්ඨාධිකරණය ලබාදුන් නියෝග ප්‍රකාර එම සමාගම වෙත ඉදිරිපත් කරනු ලබන අව්‍යාජ රක්ෂණ හිමිකම් පෑම් ක්‍රමවත්ව බෙරුම් කිරීමට එකී සමාගම් වත්කම් බැහැර කිරීම සඳහා එවකට මණ්ඩලය, සමාගම සමඟ අවබෝධතා ගිවිසුමකට එළඹ තිබුණි. කෙසේ වුවද, අව්‍යාජ හිමිකම් පෑම් 142 කින් 132 ක් සඳහා හිමිකම් නිරවුල් කර තිබුණු අතර නඩු ලිපිගොනු 10 පිළිබඳ වර්තමාන තත්ත්වය විගණිත දින වූ 2018 ජූලි 24 දින වන විටත් ඉදිරිපත් වී නොතිබුණි.

(ඈ) වෙළඳපොළ සංවර්ධන හා බාහිර සබඳතා අංශය

- (i) ප්‍රාදේශීය ලේකම් කාර්යාලවල ග්‍රාම නිලධාරීන්, පොලිස්, දිවිනැගුම, සංවර්ධන, කෘෂිකර්ම හා ක්ෂේත්‍ර නිලධාරීන් ඇතුළු රාජ්‍ය නිලධාරීන් ඉලක්ක කර ගනිමින්

දිස්ත්‍රික් ලේකම් කාර්යාලවල දැනුවත් කිරීමේ වැඩසටහන් 10 ක් පවත්වා තිබුණද, සාමාන්‍ය මහජනතාව ඉලක්ක කර දැනුවත් කිරීමේ වැඩසටහන් පවත්වා තිබූ බව විගණනයේදී නිරීක්ෂණය නොවීය. එසේම, පවත්වා තිබුණු වැඩසටහන්වලින් සියයට 50 ක්ම මධ්‍යම පළාත තුළ පමණක් පවත්වා තිබුණි.

- (ii) දිස්ත්‍රික් ලේකම් කාර්යාලවල පවත්වන ලද දැනුවත් කිරීමේ වැඩසටහන්වල ප්‍රමාණවත් බව හා සාර්ථකත්වය පිළිබඳව ප්‍රශ්නාවලියක් මඟින් සහභාගී වන නිලධාරීන් වෙතින් අදහස් ලබා ගෙන තිබුණි. ඒ අනුව ප්‍රශ්නාවලිය ඉදිරිපත් කිරීමෙන් අනාගත වැඩසහන්වල ගුණාත්මකභාවය වැඩිදියුණු කිරීම සඳහා ප්‍රයෝජනවත් වන බව දන්වා තිබුණද ලද පිළිතුරු සමාලෝචනය කිරීමක් හෝ ප්‍රතිචාරය අනුව වැඩසටහන යාවත්කාලීන කිරීමක් සිදු කළ බව විගණනයේදී නිරීක්ෂණය නොවුණි.
- (iii) වර්ෂය තුළදී පැසැල් සිසුන් සඳහා දැනුවත් කිරීමේ වැඩසටහන් 02 ක් පැවැත්වීමට සැලසුම් කර තිබුණද, එක් වැඩසටහනක් පමණක් පවත්වා තිබුණි.
- (iv) ක්‍රියාකාරී සැලැස්ම අනුව, 2016 වර්ෂයේ ශ්‍රී ලංකා රක්ෂණ කර්මාන්තයේ ප්‍රගතිය සිංහල, දෙමළ හා ඉංග්‍රීසි භාෂා ත්‍රිත්වයෙන්ම මුද්‍රිත මාධ්‍යවල පළ කිරීමට සැලසුම් කළද, ඉංග්‍රීසි මාධ්‍යයෙන් පමණක් එම නිවේදනය පල කර තිබුණි.
- (v) 2017 වර්ෂයේ ක්‍රියාකාරී සැලැස්මට අනුව, කොමිෂන් සභාවේ වෙබ් අඩවිය හරහා නිතර අසන ලද ප්‍රශ්න සඳහා පිළිතුරු පිළියෙල කර වෙබ් අඩවියට ඇතුළත් කිරීමට සැලසුම් කර තිබුණද විගණිත දිනය වූ 2018 මැයි 18 දින වන විටත් එසේ සිදුකර නොතිබුණි.
- (vi) වෙබ් අඩවියේ ප්‍රසිද්ධ කර තිබුණු අත්පත්‍රිකා ලෙස Brochures (පොත් පිංච) 08 ක්ද Handout (අත්පත්‍රිකා) 03 ක්ද මුද්‍රණය කර තිබුණද ඒවා යාවත්කාලීන කර නොතිබුණු අතර නව අත්පත්‍රිකා කිසිවක් සකස්කර ප්‍රසිද්ධ කර නොතිබුණි.
- (vii) සමාජ මාධ්‍ය ඔස්සේ රක්ෂණය පිළිබඳ දැනුවත් කිරීම සඳහා ශ්‍රී ලංකා රක්ෂණ මණ්ඩලය ලෙස YouTube හි ගිණුමක් විවෘත කිරීමටත් 2016 හි දැනුවත් කිරීමේ ශ්‍රව්‍ය හා දෘශ්‍ය ලෙස සම්බන්ධ කිරීමටත් ශ්‍රී ලංකා රක්ෂණ නියාමන කොමිෂන් සභා වෙබ් අඩවිය තුළ ඇතුළත් කිරීමටත් කටයුතු කර තිබුණද, 2016 සැප්තැම්බර් මාසයෙන් පසුව වෙබ් අඩවිය යාවත්කාලීන (Update) කර නොතිබුණි.
- (viii) ආසියානු සංවර්ධන බැංකුව මඟින් තාක්ෂණික සහාය ලබාදී ශ්‍රී ලංකාවේ රක්ෂණ ඔප්පු පිළිබඳ දැනුම ලබාදීමේ වැඩසටහනක් ක්‍රියාත්මක කිරීමට යෝජනා කර ඇති අතර එහි දී පරතර විශ්ලේෂණයක් (Gap Analysis) සිදුකර අඩුපාඩු හඳුනාගෙන තිබුණි. ඒ අනුව අධ්‍යාපන උපායමාර්ග හා ක්‍රියාවට නැංවීමේ සැලැස්ම, 2017 ඔක්තෝබර් කොමිෂන් සභාවට ලබා දී තිබුණද, ඒ සඳහා යෝජිත වැඩසටහන් ආරම්භ කිරීමක් 2018 ජූලි 24 දින වන විටත් නිරීක්ෂණය නොවීය.

(ඉ) මූල්‍ය හා පරිපාලන අංශය

සේවක මණ්ඩලයේ හැකියාවන් ශක්තිමත් කිරීම සඳහා සභාව විසින් 2017 වර්ෂයේ අයවැයගත දත්තයන්ට අනුව දේශීය පුහුණු කිරීම් සඳහා රු.3,000,000 ක් හා විදේශීය පුහුණු කිරීම් සඳහා රු. 10,000,000 ක් ප්‍රතිපාදනය කර තිබුණද, සත්‍ය වශයෙන් වැය කළ අගයන් පිළිවෙලින් රු. 1,297,577 ක් හා රු. 4,741,449 ක් ලෙස පහළ ගොස් තිබුණු බව නිරීක්ෂණය විය.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) 2017 වර්ෂයේ මූල්‍ය ප්‍රකාශන තුළ ඇතුළත් ධාරණ අගය රු. 7,324,758 ක් වූ දේපල, පිරියත හා උපකරණ වත්කම් කාණ්ඩයෙහි, වර්ෂය අවසාන භාණ්ඩ සමීක්ෂණයේදී හඳුනාගත් භාවිතයට ගත නොහැකි හෝ හානි වූ ලෙස වර්ගීකරණය වූ අයිතම් 145ක් පමණ ඇතුළත් වූ අතර, ස්ථාවර වත්කම් ලේඛනයට අනුව විගණනයේදී හඳුනාගත හැකි වූ භාවිතයට ගත නොහැකි එම අයිතමයන්හි පිරිවැයෙහි එකතුව රු. 2,331,989 ක් විය. තවද භාවිතයට ගත නොහැකි හානි වූ හඳුනාගත් තොග අපහරණය කිරීම සඳහා කටයුතු කර නොතිබුණි.
- (ආ) 2000 අංක 43 දරන රක්ෂණ කර්මාන්තය විධිමත් කිරීමේ පනතේ 103 (1) වගන්තිය ප්‍රකාරව බුන්වත් වූ රක්ෂණ සමාගම්වල රක්ෂණ හිමිකම් නිරවුල් කිරීමේ අරමුණින් රක්ෂණ ඔප්පු දරන්නන්ගේ ආරක්ෂණ අරමුදල' යනුවෙන් අරමුදලක් පිහිටුවා තිබුණු අතර එම අරමුදලට සෙස් බද්දෙන් උපවිතවන මුදල් බැර කරනු ලැබිය යුතු විය. මෙම අරමුදල දීර්ඝ කාලීන අරමුදලක් වූ අතර 2017 දෙසැම්බර් 31 දින වන විට එහි ශේෂය රු. 4,109,959,205 ක් විය. අරමුදල ආරම්භයේ සිට අරමුදලේ මුදල් වැය කිරීම සඳහා අවස්ථා උද්ගත වී නොතිබුණි. එම නිසා මෙම අරමුදලේ මුදල් ඉහළ පොලී ආදායමක් ලැබිය හැකි ආයෝජනවල ආයෝජනය කිරීමට හැකියාව තිබියදී එම මුදල් ද්‍රවශීලතාව පදනම් කරගෙන කෙටි දින ගණනකට ආයෝජනය කර ඇති බැවින් අරමුදලට ලැබිය හැකි ඉහළ පොලී ආදායම අහිමි වන බව නිරීක්ෂණය විය. කෙසේ වුවද, වාර්ෂික ගාස්තු ලැබීම ප්‍රමාදවීම හේතුවෙන් එදිනෙදා වියදම් පියවා ගැනීම සඳහා අරමුදලේ මුදල් භාවිතා කිරීමට සිදු වූ බැවින් කෙටිකාලීනව මුදල් ආයෝජනය කළ බව කොමිෂන් සභාව විසින් විගණනයට දන්වා තිබුණි.
- (ඇ) 2015 ඔක්තෝබර් 05 දිනැති අංක 36 දරන අභ්‍යන්තර චක්‍රලේඛය ප්‍රකාරව, විදේශ සෞඛ්‍ය රක්ෂණයක් තැරැව්කාර ආයතනයක් හරහා පවත්වා ගෙන යාමට ඕනෑම පුද්ගලයෙකුට අවසර ලබා දී ඇති අතර ඊට අදාළ තැරැව්කාර සමාගම ඒ සඳහා ලියාපදිංචි වී සිටිය යුතු විය. මේ යටතේ රක්ෂණ සමාගම් 02 ක් සඳහා මූලිකව වර්ෂයක කාලයකට අනුමැතිය ලබා දී තිබුණද, එම අනුමැතිය ලිඛිතව දීර්ඝ කර තිබුණු බව අනාවරණය නොවුණු අතර වෙබ් අඩවියේ පමණක් අනුමත කාල සීමාව දීර්ඝ කර ඇති බව දක්වා තිබුණි. වෙබ් අඩවිය දක්වා ඇති අනුමත කාල සීමාව දික් කිරීම නිසි අවසරයක් නොමැතිව සිදු කර ඇති බැවින් ඒ සම්බන්ධයෙන් විමර්ශනයක් සිදුකරමින් පවතින බව කොමිෂන් සභාව විසින් විගණනයට දන්වා තිබුණි.
- (ඈ) කොමිෂන් සභාව 2009 දෙසැම්බර් සිට බලපැවැත්වෙන පරිදි එහි නිලධාරීන් වෙත අප්‍රේල් හා දෙසැම්බර් මාසවල උත්සව අත්තිකාරම් ලෙස රු.50,000 බැගින් ගෙවා තිබුණු අතර කොමිෂන් සභාව මේ සඳහා විශේෂ අනුමැතියක් ලබාගෙන නොතිබුණි.

- (ඉ) පුස්තකාල පොත් පිළිබඳ භෞතික පරීක්ෂාවේදී පොත් 11 ක් පුස්තකාලයෙන් බැහැරට නිකුත් කර අවුරුදු 01 සිට අවුරුදු 07 දක්වා කාලයක් ඉක්මවා තිබුණද, නැවත බාර දී තිබුණු බව නිරීක්ෂණය නොවීය. එසේම රු. 100,000 කට ආසන්න වටිනාකමකින් යුත් පොත් 02 ක් පුස්තකාලය තුළ භෞතිකව නිරීක්ෂණය නොවීය.

4.3 ආර්ථික නොවූ ගනුදෙනු

ආයතනයේ ප්‍රධාන කාර්යාලය පවත්වාගෙන යාම සඳහා 2005 අප්‍රේල් 1 දින සිට මාසිකව රු.330,096 ක් ගෙවීමේ පදනමට ගොඩනැගිල්ලක් කුලියට ලබාගෙන තිබුණි. අදාළ කුලී ගිවිසුමෙහි 2008 මාර්තු 31 දින කාලය අවසන් වී තිබීම හේතුවෙන් කුලී ගාස්තුවල ඉහළ යාම නිසා වෙනත් ගොඩනැගිල්ලක් සොයා ගත යුතු බව අවස්ථා දෙකකදී අධ්‍යක්ෂ මණ්ඩල අවධානය යොමුකර තිබුණද එය ක්‍රියාත්මක නොකර 2008 අප්‍රේල් 1 දින සිට 2010 ජූලි 31 දින දක්වා මාසිකව රු.1,472,208 ක් ගෙවීමට නැවත එම ගොඩනැගිල්ලේ හිමිකරු සමඟ ගිවිසුම් ගත වී තිබුණි.

4.4 කාර්ය මණ්ඩල පරිපාලනය

පහත සඳහන් නිරීක්ෂණ කරනු ලැබේ.

- (අ) 2017 දෙසැම්බර් 31 දිනට වූ පුරප්පාඩුව පවතින තනතුරු 04 ක් විගණිත දිනය වන විටත් පුරප්පාඩුව පැවතුණි.
- (ආ) 2003 ජූනි 2 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 9.3.1 වගන්තිය ප්‍රකාරව, කොමිෂන් සභාවේ අනුමත තනතුරුවලට අදාළ බඳවා ගැනීමේ පටිපාටිය අනුමත කරවාගෙන නොතිබුණි.
- (ඇ) 2012 මාර්තු 19 දින සකස් කර තිබූ පරිපාලන අත්පොත 2017 මාර්තු 30 දින මුදල් අමාත්‍යාංශයේ අනුමැතිය සඳහා ඉදිරිපත් කර තිබුණද, ඒ සඳහා මෙතෙක් අනුමැතිය ලැබී නොතිබුණි. එසේ වුවද මණ්ඩලය විසින් බඳවා ගැනීම්, වැටුප්, දීමනා ප්‍රතිපූර්ණය කිරීම් හා අත්තිකාරම් ගෙවීම් ඇතුළු කටයුතු පරිපාලන අත්පොත ප්‍රකාරව සිදු කරමින් පැවතුණි.
- (ඈ) කොමිෂන් සභාවේ මුල්ම වැටුප් පරිමාණයන් 2005 වර්ෂයේදී කළමනාකරණ සේවා දෙපාර්තමේන්තුව විසින් අනුමත කර ඇති අතර එම අනුමත වැටුප් පරිමාණ හා දැනට ගෙවනු ලබන තත්‍ය වැටුප් පරිමාණ අතර වෙනස්කම් නිරීක්ෂණය විය. මෙහිදී අනාවරණය වූයේ ජාතික වැටුප් හා සේවක සංඛ්‍යා කොමිෂන් සභාව මගින් මෙන්ම රේඛීය අමාත්‍යාංශය මගින් වැටුප් වැඩි කිරීම නිර්දේශ කළ නොහැකි බව දන්වා තිබියදීත් 2012 වර්ෂයේ මණ්ඩලයේ භාණ්ඩාගාර නියෝජිත (Treasury Representative) විසින් නිකුත් කර තිබූ අංක PED/360/12/2(II) හා 2012 ජූලි 18 දිනැති නිලධාරීන්ගේ මූලික වැටුපෙන් 25% ක උපරිමයකට යටත් වැටුප් සංශෝධනය කිරීමට විරුද්ධත්වයක් නොමැත යනුවෙන් සඳහන් ලිපියක් මත එලෙස වැටුප් පරිමාණය වැඩිකර ගෙන ඇති බවය.
- (ඉ) මණ්ඩලය 2016 වර්ෂයේ ආරම්භයේ සිට රක්ෂණ සමාගම්වල නුබුන්වත් නීති රාමුව වෙනුවට හඳුන්වාදුන් අවධානම් පාදක ප්‍රාග්ධනය මූලික කරගත් සුපරීක්ෂණ ක්‍රමයකට (RBC) යොමුවීම නිසා ජීවගණක ඒකකයක් ඇති කිරීමට ජීවගණක තනතුරක්, සහකාර ජීවගණක තනතුරක් හා ජ්‍යෙෂ්ඨ විධායක/ විධායක තනතුරු 02 ක් 2016 ජූනි 09 හා දෙසැම්බර් 07 දෙදින අනුමත කරගෙන තිබුණි. 2016 වර්ෂයේදී ජීවගණක තනතුර සඳහා කොන්ත්‍රාත් පදනමින් නිලධාරීන් බඳවා ගෙන තිබුණ අතර 2017 ඔක්තෝබර් 31 දින සිට

එම තනතුර පුරප්පාඩුව පැවතුණි. එසේම සහකාර ජීවගණක තනතුර ද 2016 වර්ෂයේ සිට 2018 ජූලි 24 දින දක්වා පුරප්පාඩුව පවතී.

5. තිරසාර සංවර්ධනය

5.1 තිරසර සංවර්ධන අරමුණු ලඟා කර ගැනීම

තිරසර සංවර්ධනය පිළිබඳ එක්සත් ජාතීන්ගේ වසර 2030 "න්‍යාය පත්‍රය" ප්‍රකාරව සෑම රාජ්‍ය ආයතනයක් විසින්ම කටයුතු කළ යුතුව පවතින අතර සමාලෝචිත වර්ෂයට අදාළව ශ්‍රී ලංකා රක්ෂණ නියාමන කොමිෂන් සභාව විසින් තම විෂය පථය යටතට ගැනෙන කාර්යයන් සම්බන්ධයෙන් කෙසේ ක්‍රියාත්මක විය යුතුද යන්න පිළිබඳව දැනුවත් වී නොතිබුණි.

6. ගිණුම් කටයුතුභාවය හා යහපාලනය

6.1 මූල්‍ය ප්‍රකාශන ඉදිරිපත් කිරීම

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 6.5.1 ඡේදය අනුව, මූල්‍ය වර්ෂය අවසාන වී දින 60 ක් ඇතුළත කෙටුම්පත් වාර්ෂික වාර්තාව හා මූල්‍ය ප්‍රකාශන විගණනය වෙත ඉදිරිපත් කළ යුතු වුවද, සමාලෝචිත වර්ෂයේ අනුමත අවසන් මූල්‍ය ප්‍රකාශන විගණනයට ඉදිරිපත් කර තිබුණේ 2018 ජුනි 01 දිනදීය.

6.2 ප්‍රසම්පාදනය හා කොන්ත්‍රාත් ක්‍රියාවලිය

6.2.1 ප්‍රමාද වූ ව්‍යාපෘති

කොමිෂන් සභාව විසින් පරිගණක පද්ධති මෙහෙයුම් කාමරය සඳහා සිසිලන පද්ධතියක් සවිකිරීම වෙනුවෙන් ඉංජිනේරුමය කාර්යයන් පිළිබඳ මධ්‍යම උපදේශන කාර්යාංශය සමඟ කොන්ත්‍රාත් වටිනාකම රු. 1,758,654 (වැට් රහිත) කට 2016 මැයි 11 දින ගිවිසුමකට එළඹී තිබූ අතර 2016 ජුනි 07 දින රු. 50,000 ක අත්තිකාරමක් ගෙවා තිබුණි. ගිවිසුම ප්‍රකාරව 2018 පෙබරවාරි වන විට මෙම කාර්යය සම්පූර්ණ විය යුතු වුවද විගණිත දිනය වූ 2018 අගෝස්තු 06 දින වන විටත් එය සම්පූර්ණ වී නොතිබුණි.

6.3 අයවැය ලේඛනමය පාලනය

මණ්ඩලයේ අයවැයගත ආදායම් හා වියදම්, ත්‍යාග අගයන් හා සැසඳීමේදී සියයට 100 සිට සියයට 246 දක්වා පරාසයක විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාර්යයක් ලෙස යොදා ගෙන නොතිබුණු බව නිරීක්ෂණය විය.

7. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු කොමිෂන් සභාවේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍ර කෙරෙහි විශේෂ අවධානය යොමු කළ යුතුය.

| පද්ධති හා පාලන ක්ෂේත්‍ර ----- | නිරීක්ෂණ ----- |
|----------------------------------|---|
| (අ) මෙහෙයුම් පාලනය | (i) කොමිෂන් සභාවේ වියදම් පියවා ගැනීම සඳහා රක්ෂණ ඔප්පු හිමියන්ගේ ආරක්ෂණ අරමුදලේ වාර්ෂික පොලී ආදායමෙන් සියයට 20 ක උපරිමයකට යටත්ව මුදල් ලබා ගැනීම |
| (ආ) තොග පාලනය | (i) එක් එක් අයිතමය පහසුවෙන් වෙන්කර හඳුනාගත හැකි පරිදි තොග අසුරා නොතිබීම (ii) ලිපිද්‍රව්‍ය තොග ලේඛනයන්හි තොග මට්ටම් සඳහන් කර නොතිබීම. (iii) සෙමින් නිකුත් වෙමින් පැවති ලිපිද්‍රව්‍ය පැවතීම (iv) ලිපිද්‍රව්‍ය තොග භෞතික පරීක්ෂාවේදී තොග ලේඛනය සමඟ වෙනස්කම් පැවතීම. |
| (ඇ) මූල්‍ය පාලනය | (i) අග්‍රිම පියවීම ප්‍රමාද වීම (ii) නිසි පරිදි ඇස්තමේන්තු නොකොට අග්‍රිම ලබා දීම (iii) ලේඛන යාවත්කාලීන නොකිරීම |
| (ඈ) ආදායම් පාලනය | සමාලෝචිත වර්ෂයට අදාළ ආදායම් නිසි පරිදි හඳුනා නොගැනීම |
| (ඉ) වත්කම් පාලනය | හඳුනා ගැනීමේ සංකේතාංක නිවැරදි නොවීම. |